

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್  
ಸಾದ್ಯಾ ಕಾಳಾಚೊ ತಿಸ್ರೊ ಆಯ್ತಾರ್ 27 ಜನವರಿ 2019

ಪ್ರಸ್ತಾವನ್:

ಮೊಗಾಚ್ಯಾಂನೊ, ಸೊಮ್ಯಾಚ್ಯಾ ಹ್ಯಾ ಜೆವ್ಣಾಂತ್ ಭಾಗ್ ಘೆಂವ್ಕ್ ಸಾಂಗಾತಾ ಮೆಳ್ಳ್ಯಾಂವ್.

ಆಯ್ಚಿ ದೇವ್ ಸ್ತುತಿ ದೆವಾಚೆಂ ಉತರ್ ನಿಯಾಳುಂಕ್ ಆನಿ ತೆಂ ಆಮ್ಚೆ ಜಿಣ್ಯೆಂತ್ ಜಿಯೆಂವ್ಕ್ ಉಲೊ ದಿತಾ.

ದೆವಾಚೆಂ ಉತರ್ ಆಮ್ಚೆ ಜಿಣ್ಯೆಂತ್ ಸ್ವಿಕಾರ್ ಕರ್ತಾಂವ್ ತರ್ ತೆಂ ಉತರ್ ಆಮ್ಚೆ ಥಂಯ್ ಫಳ್ ದಿಂವ್ಕ್ ಸಕ್ತಾ ಆನಿ ಆಮ್ಕಾಂ ಬಾಪಾಚ್ಯಾ ಮಿಸಾಂವಾಂತ್ ವಾಂಟಿಲಿ ಕರ್ತಾ. ಅಶೆಂ ಜೆಜುಚೆಂ ಉತರ್ ಜಿಣ್ಯೆದ್ವಾರಿಂ ಪ್ರಸಾರುಂಕ್ ಆಧಾರ್ ಜಾತಾ.

ಜೆಜುಚ್ಯಾ ಮಿಸ್ತಿಕ್ ಕುಡಿಚೆ ಸಾಂದೆ ಜಾಲ್ಲ್ಯಾ ಆಮ್ಕಾಂ ದೆವಾಚೆಂ ಉತರ್ ಜಿವಿತಾಚೊ ಉಜ್ವಾಡ್ ಜಾಯ್ಚೊ ಸೊಮ್ಯಾಚೊ ಆಧಾರ್ ಮಾಗ್ಯಾಂ.

## ಬಾವಾರ್ಥ್ಯಂಚಿ ಪ್ರಾರ್ಥನಾಂ

1. ಸರ್ಗಿಂಚ್ಯಾ ಬಾಪಾ, ಪವಿತ್ರ ಸಭೆಚ್ಯಾ ಮುಖೆಲ್ಯಾಂನಿ ತುಜೆಂ ಉತರ್ ಧೈರಾನ್ ಪರ್ಗಟ್ ಕರುಂಕ್ ಆನಿ ಸರ್ವಾಂಚೊ ಭಾವಾರ್ಥ್ ಜಿವಾಳ್ ಕರುಂಕ್ ಕುರ್ಪಾ ಲಾಭಯ್ ಮ್ಹಣ್ ಮಾಗ್ತಾಂವ್.

## ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಮುಖೆಲ್ಯಾಂನಿ ಆನಿ ಸರ್ಕಾರಿ ಅಧಿಕಾರಿನಿ, ತಾಂಚ್ಯಾ ತಾಬೆನ್ ದಿಲ್ಲ್ಯಾ ಲೊಕಾಂಚಾ ಗರ್ಜಾಂಕ್ ಸ್ಪಂದನ್ ಕರುಂಕ್ ತುಜಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ಫಿರ್ಗಜೆಂತ್ಲ್ಯಾ ಸರ್ವ್ ಪ್ರಾಯೆಸ್ತ್, ಪಿಡೆಸ್ತ್ ಆನಿ ಕಷ್ಟತೆಲ್ಯಾಂಕ್ ತಾಂಚೆ ಕಷ್ಟ್ ಸೊಸುಂಕ್ ಬಳ್ ದಿ ಆನಿ ತಾಂಚೆ ಕಷ್ಟ್ ಹಾಳು ಕರ್ ಮ್ಹಣ್ ಮಾಗ್ತಾಂವ್.

4. ಮಿಸಾಂವ್ ಗಾಂವಾನಿ ಜೆಜುಚಿ ಸುವಾರ್ತಾ ಪರ್ಗಟ್ ಕರ್ತೆಲ್ಯಾಂಕ್ ತುಜ್ಯಾ ಪವಿತ್ರ ಅತ್ಮಾಚೆ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.

5. ಸಮೆಸ್ತ್ ಭುರ್ಗಾಂನಿ ಆನಿ ಯುವಜಣಾಂನಿ ದಿಸ್ಪಡ್ತೆಂ ತುಜೆಂ ಉತರ್ ವಾಚುಂಕ್ ಆನಿ ತೆಂ ಆಪ್ಲ್ಯಾ ಬರ್ಯಾ ಜಿಣಿಯೆ ವರ್ವಿಂ ಪರ್ಗಟುಂಕ್ ತುಜಿ ಕುರ್ಪಾ ಲಾಭಯ್ ಮ್ಹಣ್ ಮಾಗ್ತಾಂವ್.

6. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭಂವಾರಿಂ, ಎಕ್ಟಾಂಯ್ ಜಾಲ್ಲ್ಯಾ, ಆಮಿ ಸರ್ವಾಂನಿ, ತುಜೆಂ ಉತರ್ ಸದಾಂಚ್ ವಾಚುನ್ ನಿಯಾಳುನ್ ಆನಿ ತ್ಯಾ ಪರ್ಮಾಣೆಂ ಜಿವಿತ್ ಮಾಂಡುನ್ ಹಾಡುಂಕ್ ತುಜಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್  
ಸಾದ್ಯಾ ಕಾಳಾಚೊ ತಿಸ್ರೊ ಆಯ್ತಾರ್ 27 ಜನವರಿ 2019

ಪಯ್ಲೆಂ ವಾಚಪ್

ನೆಹೆಮಿಯ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಸಾತ್ವ್ಯಾ ಮಹಿನ್ಯಾಚ್ಯಾ ಪಯ್ಲಾ ದಿಸಾ, ಯಾಜಕ್ ಎಜ್ರಾನ್ ಧರ್ಮಶಾಸ್ತ್ರಾಚೆಂ ಪುಸ್ತಕ್ ಸಮುದಾಯಾ ಮುಕಾರ್ ಹಾಡ್ಲೆಂ; ಸಮುದಾಯಾಂತ್ ದಾದ್ಲೆ, ಸ್ತ್ರಿಯೊ ಆನಿ ಸಮ್ಜಣ್ ಘೆಂವ್ಕ್ ಸಕ್ತಲಿಂ ಸಕ್ತಲ್ ಆಸ್ಲಿಂ. ಉದ್ಯಾದ್ಯಾರಾ ಮುಕ್ಲ್ಯಾ ಮಯ್ದಾನಾರ್ ಉಬೊ ರಾವುನ್ ಎಜ್ರಾನ್ ಸಕಾಳಿಂ ಧಾವ್ನ್ ದೊನ್ಪಾರ್ ಪರ್ಯಾಂತ್ ದಾದ್ಲ್ಯಾಂಕ್, ಸ್ತ್ರಿಯಾಂಕ್ ಆನಿ ಸಮ್ಜಣ್ ಘೆಂವ್ಕ್ ಸಕ್ತಲ್ಯಾ ಸಕ್ಲ್ಯಾಂಕ್ ಧರ್ಮಶಾಸ್ತ್ರಾಚೆಂ ಪುಸ್ತಕ್ ವಾಚುನ್ ಸಾಂಗ್ಲೆಂ; ಸಗ್ಳ್ಯಾ ಲೊಕಾನ್ ಧರ್ಮಶಾಸ್ತ್ರಾಚೆಂ ಪುಸ್ತಕ್ ಚೀತ್ ದಿವ್ನ್ ಆಯ್ಕಲೆಂ. ಶಾಸ್ತ್ರಿ ಎಜ್ರಾ ಹ್ಯಾ ಪಾಸತ್ ಕೆಲ್ಲ್ಯಾ ರುಕಾಡಾಚ್ಯಾ ಎಕಾ ಪಿತಾಚೆರ್ ಉಬೊ ರಾವ್ಲೊ; ತಾಚ್ಯಾ ಉಜ್ವಾಲ್ ಮತ್ತಿತೀಯ, ಶೆಮ, ಅನಾಯ, ಊರೀಯ, ಹಿಲ್ಮೀಯ ಆನಿ ಮಾಸೇಯ ಉಬೆ ರಾವ್ಲೆ; ತಾಚ್ಯಾ ದಾವ್ಯಾಕ್ ಪೆದಾಯ, ಮೀಶಾಯೆಲ್, ಮಲ್ಕೀಯ, ಹಾಶುಮ್, ಹಬ್ಬದ್ದಾನ, ಜೆಕರಿಯ ಆನಿ ಮೆಶುಲ್ಲಾಮ್ ಉಬೆ ರಾವ್ಲೆ. ಸಗ್ಳ್ಯಾ ಲೊಕಾನ್ ಪಳೆಸಾಕೆಂ ಎಜ್ರಾನ್ ಪುಸ್ತಕ್ ಉಗ್ತೆಂ ಕೆಲೆಂ, ಕಿತ್ಯಾಕ್ ಲೋಕ್ ಉಬೊ ರಾವ್ಲೊ ತ್ಯಾ ಜಾಗ್ಯಾ ಪ್ರಾಸ್ ಊಂಚ್ ಜಾಗ್ಯಾರ್ ತೊ ಉಬೊ ರಾವ್ಲೊ; ತಾಣೆಂ ತೆಂ ಉಗ್ತೆಂ ಕೆಲೆಂ ತೆದ್ಯಾ, ಸಗ್ಳೊ ಲೋಕ್ ಉಬೊ ರಾವ್ಲೊ. ಎಜ್ರಾನ್ ಸರ್ವೆಸ್ಪರಾಚಿ, ವರ್ತ್ಯಾ ದೆವಾಚಿ ಸ್ತುತಿ ಕೆಲಿ ಆನಿ ಸಗ್ಳ್ಯಾ ಲೊಕಾನ್ ಆಪ್ಲೆ ಹಾತ್ ವಯ್ರ್ ಉಬಾರುನ್ ಜಾಪ್ ದಿಲಿ: “ಆಮೆನ್, ಆಮೆನ್!” ಉಪ್ರಾಂತ್ ತಾಂಣಿಂ ಸರ್ವೆಸ್ಪರಾ ಸಮೊರ್ ಧರ್ಣಿರ್ ಸಾಷ್ಟಾಂಗ್ ಸರ್ಪಟುನ್ ತಾಕಾ ನಮಸ್ಕಾರ್ ಕೆಲೊ.

ಎಜ್ರಾನ್ ದೆವಾಚ್ಯಾ ಧರ್ಮಶಾಸ್ತ್ರಾಚೆಂ ಪುಸ್ತಕ್ ಸ್ವಷ್ಟ್ ವಾಚುನ್ ಸಾಂಗ್ಲೆಂ ಆನಿ ವಾಚ್ಲೆಂ ತೆಂ ಸಗ್ಳ್ಯಾಂಕ್ ಸಮ್ಜುಂಚೆ ಖಾತಿರ್ ತಾಚೊ ಅರ್ಥ್ ಸೊಂಪೆ ಭಾಶೆನ್ ದಿಲೊ. ಉಪ್ರಾಂತ್ ನೆಹೆಮೀಯಾನ್, ಮ್ಹಣ್ಣೆ ರಾಜ್ಯಪಾಲಾನ್ ಆನಿ ಯಾಜಕ್-ಶಾಸ್ತ್ರಿ ಎಜ್ರಾನ್ ಆನಿ ಲೊಕಾಕ್ ಶಿಕೊವ್ಣ್ ದಿವ್ನ್ ಆಸ್ಲಲ್ಯಾ ಲೆವಿತಾಂನಿ ಸಗ್ಳ್ಯಾ ಲೊಕಾಕ್ ಮ್ಹಳೆಂ: “ಹೊ ದೀಸ್ ಸರ್ವೆಸ್ಪರಾ ತುಮ್ಚ್ಯಾ ದೆವಾಚ್ಯಾ ಮಾನಾಕ್ ಏಕ್ ಪವಿತ್ರ್ ದೀಸ್. ಖಿಂತಿಷ್ಟ್ ಜಾಯ್ನಾಕಾತ್,

ರಡನಾಕಾತ್.” ಕಿತ್ಯಾಕ್ ಸಗ್ಳೊ ಲೋಕ್ ಧರ್ಮಶಾಸ್ತ್ರಾಚಿಂ ಉತ್ರಾಂ ಆಯ್ಕುನ್ ರಡ್ತಾಲೊ. ತಾಣೆಂ ಫುಡೆಂ ಉಲೊವ್ನ್ ಮ್ಹಳೆಂ: “ವಚಾ, ವ್ಹಡ್ ಜೆವಣ್ ಕರಾ ಆನಿ ಮಧುರ್ ಪೀವನ್ ಘೆಯಾ ಆನಿ ಕಾಂಯ್ ತಯಾರ್ ಕರುಂಕ್ ನಾತ್ಲಲ್ಯಾಂಕ್ಯಾಂ ಥೊಡೊ ವಾಂಟೊ ದಿಯಾ; ಕಿತ್ಯಾಕ್ ಹೊ ದೀಸ್ ಸರ್ವೆಸ್ಪರಾಚ್ಯಾ ಮಾನಾಕ್ ಏಕ್ ಪವಿತ್ರ ದೀಸ್. ಆಜ್ ಖಿಂತಿಷ್ಟ್ ಜಾಯ್ನಾಕಾತ್, ಕಿತ್ಯಾಕ್ ಸರ್ವೆಸ್ಪರಾಚೊ ಆನಂದ್ಚ್ ತುಮ್ಚೆಂ ಬಳ್!”

ದೆವಾಚೆಂ ಉತರ್ ಹೆಂ

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್  
ಸಾದ್ಯಾ ಕಾಳಾಚೊ ತಿಸ್ರೊ ಆಯ್ತಾರ್ 27 ಜನವರಿ 2019

ದುಸ್ರೆಂ ವಾಚಪ್

ಸಾಂ ಪಾವ್ಲಾನ್ ಕೊರಿಂಥ್‌ಗಾರಾಂಕ್ ಬರಯಿಲ್ಲಾ ಪಯ್ಲಾ ಪತ್ರಾಂತ್ಲೆಂ ವಾಚಪ್

ಕೂಡ್ ಏಕ್ ಜಾಲ್ಯಾರ್‌ಯೀ ಸಾಂದೆ ಜಾಯ್ತೆ ಆಸಾತ್; ಆನಿ ಕುಡಿಚೆ ತೆ ಸರ್ವ್ ಸಾಂದೆ, ಜಾಯ್ತೆ ಜಾಲ್ಯಾರ್‌ಯೀ, ಏಕ್‌ಚ್ ಕೂಡ್ ಜಾತಾತ್. ತೇಚ್ ಪರಿಂ ಕ್ರಿಸ್ತಾ ಥಂಯ್ ಘಡ್ತಾ. ಆಮಿ ಸಮೆಸ್ತಾಂನಿ, ಜುದೆವಾಂನಿ ಆನಿ ಹೆರ್ ಜಾತಿಂಚ್ಯಾಂನಿ, ಸ್ವತಂತ್ರ ಜಣಾಂನಿ ಆನಿ ಗುಲಾಮಾಂನಿ ಏಕ್ ಕೂಡ್ ಜಾವ್ಚೆ ಖಾತಿರ್ ಏಕ್‌ಚ್ ಅತ್ಮಾ ಥಂಯ್ ಪವಿತ್ರ್‌ಸ್ನಾನ್ ಘೆತ್ಲಾಂ; ಆನಿ ಏಕ್‌ಚ್ ಅತ್ಮೊ ಆಮ್ಕಾಂ ಸಮೆಸ್ತಾಂಕ್ ಪೀವನ್‌ಸೊ ದಿಲಾ. ಕೂಡ್ ಮ್ಹಳ್ಯಾರ್ ಏಕ್‌ಚ್ ಸಾಂದೊ ನ್ಹಯ್, ಬಗರ್ ಜಾಯ್ತೆ ಸಾಂದೆ. ತುಮಿ ತರ್ ಕ್ರಿಸ್ತಾಚಿ ಕೂಡ್ ಆನಿ ಹರೈಕ್ಲೊಯೀ ತಿಚೊ ಸಾಂದೊ.

ದೆವಾಚೆಂ ಉತರ್ ಹೆಂ

## ಯುವಜನಾಂ ಖಾತಿರ್ ಮಾಗ್ಣೆಂ

ಸರ್ಗಿಂಚ್ಯಾ ಮೊಗಾಳ್ ಬಾಪಾ/ ತುವೆಂ/ ಆಮ್ಚೆ ಸೊಡ್ವಣೆ ಪಾಸತ್/ ತುಜ್ಯಾ ಪುತಾ ಜೆಜು ಕ್ರಿಸ್ತಾಕ್/ ಹ್ಯಾ ಸಂಸಾರಾಂತ್ ದಾಡ್ಲೊಯ್./ ಆಪ್ಲ್ಯಾ ಯುವ ಪ್ರಾಯೆರ್/ ಜೆಜುನ್/ ತುಜೆಂ ಸೊಡ್ವಣೆಚೆಂ ಮಿಸಾಂವ್/ ಜ್ಯಾರಿ ಕರ್ನ್./ ಸರ್ಗಿಂಚೆಂ ರಾಜ್ ಪರ್ಗಟ್ ಕೆಲೆಂ./ ಹ್ಯಾ ಪಾಸತ್/ ಆಮಿ ತುಕಾ ಅರ್ಗಾಂ ದಿತಾಂವ್./

ಯುವಜನಾಂಕ್ ಸಮರ್ಪಿಲ್ಲಾ ಹ್ಯಾ ವರ್ಸಾ/ ಆಮ್ಚ್ಯಾ ಸರ್ವ್ ಯುವಜನಾಂಕ್/ ತುಜ್ಯೆ ಹಾತಿಂ ಸಮರ್ಪಿತಾಂವ್./ ತಾಂಕಾಂ/ ತುಜ್ಯಾ ವಿಂಚ್ಣಾರ್ ಬೆಸಾಂವಾಂನಿ ಭರ್/ ಆನಿ ಸದಾಂಚ್/ ತುಜ್ಯಾ ಮೊಗಾಂತ್ ಬಾಳ್ಗುನ್ ದವರ್./ ತುಂವೆಂ ದಿಲ್ಲಿಂ ದೆಣಿಂ ಆನಿ ಯುವ ಸಕತ್,/ ಕುಟ್ಮಾಚ್ಯಾ/ ವಾಡ್ಯಾಚ್ಯಾ/ ಫಿರ್ಗಜೆಚ್ಯಾ ಆನಿ ಸಮಾಜೆಚ್ಯಾ/ ಬರೆಪಣಾ ಖಾತಿರ್ ವಾಪಾರುಂಕ್/ ತಾಂಚ್ಯೆ ಥಂಯ್ ಧೈರ್, / ಬರೊ ಮನೋಭಾವ್/ ಆನಿ ಉಗ್ತೆಂ ಮನ್ ರಚ್./ ತುಜ್ಯಾ ಉತ್ರಾಚಿ ತಾನ್, / ಮಾಗ್ಣಾಚಿ ರೂಚ್/ ಆನಿ ಪವಿತ್ರ್ ಎವ್ಕರಿಸ್ತಾಚೊ ಮೋಗ್/ ತಾಂಚ್ಯೆ ಥಂಯ್/ ದಿಸಾನ್‌ದೀಸ್ ಚಡಯ್./

ಜೆಜುಕ್ ತಾಂಚೊ ಆದರ್ಶ್ ಜಾವ್ನ್ ಘೆವ್ನ್/ ಸತಾ ನಿತಿನ್ ಜಿಯೆವ್ನ್/ ತಿಂ ಭಾವಾರ್ಥಾಚ್ಯೊ ಸಾಕ್ಷಿ ಜಾಂವ್ಪಿತ್./ ತ್ಯಾಗಾಚ್ಯಾ/ ಆನಿ ಸೆವೆಚ್ಯಾ ಮನೋಭಾವಾನ್ ಭರ್ಲೆಂ ಮುಕೆಲ್ಪಣ್/ ತಾಂಚೆಂ ಜಾಂವ್ಪಿ./ ಸರ್ವ್ ಯುವಜನಾಂನಿ/ ಎಕಾ ಮನಾನ್/ ಸಾಂಗಾತಾ ಮೆಳುನ್/ ಆಪ್ಲೆಂಪಣ್ ವಳ್ಕುನ್/ ಕ್ರಿಸ್ತಿ ಸಮಾಜ್/ ಬಳ್ವಂತ್ ಕರ್ಚ್ಯೆ ತೆವ್ಪಿಂ/ ಮೆಟಾಂ ಕಾಡುಂಕ್/ ತುಜ್ಯೆ ಸಕ್ತಿನ್ ತಾಂಕಾಂ ಭರ್./

ಬಳ್ವಂತ್ ಯುವ ಸಮಾಜ್ ರುಪಿತ್ ಕರ್ಚಾ ದಿಶೆನ್ ವಾವ್ರ್ ಕರ್ಚಾ ಆನಿ ಯುವಜನಾಂಕ್ ಮಾರ್ಗದರ್ಶನ್ ದಿಂವ್ಚಾ ಆಮ್ಚ್ಯಾ ವಿಗಾರ್ ಬಾಪಾಂಕ್, ಫಿರ್ಗಜ್ ಗೊವ್ಳಿಕ್ ಪರಿಷದೆಚ್ಯಾ ಸಾಂದ್ಯಾಂಕ್ ಆನಿ ಗುರ್ಕಾರಾಂಕ್ ತುಜ್ಯಾ ಅಶಿರ್ವಾದಾಂನಿ ಭರ್.

ಸರ್ವ್ ಥರಾಂಚ್ಯಾ/ ವಾಯ್ಜ್ ಸವಯಾಂ ಥಾವ್ನ್, / ಸಂಸಾರಾಚ್ಯಾ ವೊಶ್ಯಾ ಥಾವ್ನ್/ ತಾಂಕಾಂ ಪಯ್ಸ್ ದವರ್./ ಕ್ರಿಸ್ತಾಚ್ಯಾ ಪಾವ್ಲಾಂನಿ ಚಮ್ಕುನ್, / ಜಿವಿತಾಂತ್ ಜಯ್ತ್ ಆಪ್ಣಾಂವ್ಕ್/ ತಾಂಕಾಂ ಫಾವೊ ಕರ್./ ಆಮೆನ್./